

## Reporting for 13/4/21

### စစ်အာဏာရှင်အောက်က အတာသင်္ကြန် နိုင်ငံအနှံ့ ခြောက်သွေ့ တိတ်ဆိတ်နေ (RFA)

မြန်မာတွေရဲ့ ၁၃ရက် ခုနှစ်မြောက် နှစ်သစ်ကူး အတာသင်္ကြန်ပွဲဟာ အာဏာသိမ်းစစ်ကောင်စီရဲ့ လက်အောက်မှာ လူပေါင်း ခုနှစ်ရာကျော်အသတ်ထားတဲ့ ကာလဖြစ်တဲ့အတွက် ပြည်သူတွေက ပုံမှန်မင်္ဂလာယူတဲ့ သင်္ကြန်ပွဲအစား၊ တော်လှန်သင်္ကြန် အဖြစ် ပြောင်းလဲလိုက်တဲ့အတွက် တစ်နိုင်ငံလုံး ခြောက်ကပ်တိတ်ဆိတ်သွားပါတယ်။

## Protest / Campaign

### တော်လှန်သင်္ကြန် အကြံပြုနေ (VOA)

မြန်မာနိုင်ငံမှာ ဒီနေ့ဟာ သင်္ကြန်အကြံပြုနေဖြစ်ပေမဲ့ သင်္ကြန်အငွေ့အသက်တွေ ပျောက်ကင်းနေပြီး ထူးခြားငြိမ်သက်တဲ့ သင်္ကြန်ဖြစ်နေပါတယ်။ ပုံမှန် ရေကစားမဏ္ဍပ်တွေ မရှိသလို သင်္ကြန်ပွဲတော် အခမ်းအနားတွေလည်း မရှိပါဘူး။ စစ်အာဏာသိမ်းမှု ဆန့်ကျင်တဲ့အနေနဲ့ အတာအိုးသပိတ်ဆိုပြီး ဆန့်ကျင်သင်္ကြန်တွေဆွေးနွေးသွားတာတွေ အတာအိုးတွေမှာ ပန်းထိုးတာ၊ မုန့်လုံးရေပေါ်တွေကို လက် သုံး ချောင်းထောင်ပုံစံလုပ်ပြီး မုန့်လုံးရေပေါ်သပိတ်တွေကို လုပ်နေကြပါတယ်။ မြန်မာ့ ရိုးရာအစဉ်အလာအတိုင်း သင်္ကြန်မကျခင် အတာအိုးထိုးပြီး သိကြားမင်းကို ကြိုဆိုကြလေ့ရှိပါတယ်။ ဒီနှစ်မှာတော့ အိမ်တွေမှာ ပန်းထိုးကြတဲ့ အတာအိုးတွေမှာ ဆေးအနီရောင်သုတ် လက်သုံးချောင်းထောင်ထားတဲ့ အာဏာသိမ်းမှုဆန့်ကျင်တဲ့ သင်္ကြန်တွေ၊ စစ်အာဏာရှင်စနစ်ဆန့်ကျင်တဲ့ စာသားတွေကို တွေ့ရပါတယ်။ အတာအိုးသပိတ်ဆိုပြီး အတာအိုးတွေ ကိုင်ဆောင်လမ်းလျှောက်ဆန္ဒပြပွဲတွေကို ရန်ကုန်အပါအဝင် မြို့တော်တော်များများမှာ လုပ်နေကြပါတယ်။

### တရုတ်အလံမီးရှို့ရင်း ဖရဲသီးတော်လှန်ရေးပြုလုပ် (DVB)

## Strike / Scout

### ဖားကန့်သပိတ်စစ်ကြောင်းကို ဖြိုရန် လာသည့် စစ်တပ်ယာဉ်တန်း မိုင်းခွဲခံရ (IRRAWADDY)

ကချင်ပြည်နယ်၊ ဖားကန့်မြို့နယ်တွင် စစ်အာဏာရှင်စနစ်ပြုတ်ကျရေးအတွက် ဆန္ဒပြနေသည့် လူထု သပိတ်စစ်ကြောင်း ကို ဖြိုခွင်းရန် လာသည့် စစ်တပ်နှင့်ရဲ ယာဉ်တန်း မိုင်းခွဲတိုက်ခိုက်ခံရသည်ဟု သတင်းရရှိသည်။ ဒေသခံတစ်ဦးက “စစ်တပ်နဲ့ရဲ ကားက ၅ စီး လာတာ။ ဖားကန့်ကနေ အထွက် အေးမြသာယာနဲ့ မော်တောင်းကြားမှာ ဖြစ်တာ။ ရဲကားကတော့ မြောက်တတ်သွားတယ်။ သူတို့ ဘယ်လောက်ထိခိုက်လဲဆိုတော့ ကျနော်တို့လည်း မသိရသေးဘူး။ အဲဒီနေရာကို အခု အကုန်ပိတ်ချထားတယ်”ဟု ပြောသည်။ ဖားကန့်က ရာနှင့်ချီသည့် လူထုသည် နေ့စဉ်စုဝေးကာ ဖားကန့်မြို့တွင်း စစ်အာဏာရှင်စနစ်ပြုတ်ကျရေး ဆန့်ကျင် ဆန္ဒပြ နေကြရာ စစ်တပ်နှင့်ရဲက လိုက်လံဖြိုခွင်းသဖြင့် နေ့စဉ် နေရာများရွှေ့ကာ ဆန္ဒပြနေရခြင်း ဖြစ်သည်။ ယနေ့မနက်ပိုင်းကလည်း ဖားကန့်မြို့တွင်း လူစုရန် လုံခြုံရေးအရ အဆင်မပြေသဖြင့် စံပြရွာအနီးရှိ မှော်ထဲတွင် ရပ်ကွက် ပေါင်းစုံ၊ ရွာပေါင်းစုံမှ ထောင်နှင့်ချီသည့် လူထုက စုဝေးကာ ဆန္ဒပြလျက်ရှိသည်။ လူထုသပိတ်စစ်ကြောင်းရှိရာဘက်သို့ စစ်တပ်နှင့်ရဲကားများ လာစဉ် မနက် ၁၀ နာရီခွဲခန့်တွင် လမ်းခုလတ်၌ မိုင်းခွဲ တိုက်ခိုက်ခံရခြင်း ဖြစ်သည်။ တိုက်ခိုက်ခံရသည့် စစ်တပ်နှင့်ရဲယာဉ်တန်းတွင် ထိခိုက်ဒဏ်ရာရရှိမှု အခြေအနေနှင့် မည်သူက တိုက်ခိုက်ခြင်းဖြစ်ကြောင်းကို ဧရာဝတီမှ အတည်ပြုနိုင်ခြင်း မရှိသေးပါ။

## Detain / Death

### ဟားခါးမြို့မှာ လူငယ်နှစ်ဦး အဖမ်းခံရ (RFA)

ချင်းပြည်နယ် ဟားခါးမြို့က လူငယ်နှစ်ဦးကို ဧပြီ ၁၃ရက်နေ့ ဒီနေ့မနက်ပိုင်းမှာ၊ ရဲနဲ့ စစ်တပ်က ဖမ်းဆီးသွားတယ်လို့ ဒေသခံတွေက ပြောပါတယ်။ ဖမ်းဆီးခံရသူတွေဟာ ဆလိုင်းဝီလျံနဲ့ ကားမောင်းသူဖြစ်ပြီး၊ ထန်တလန်မြို့ကနေ ဟားခါးကိုအပြန်၊ ဟားခါးမြို့ အဝင်ဂိတ်မှာ ဖမ်းဆီးခံခဲ့ရတာပါ။

**မိုးမောက်မှာ စစ်တပ်ရဲ့ပစ်ခတ်မှုကြောင့် အဘွားအိုတစ်ဦး သေဆုံး (RFA)**

ကချင်ပြည်နယ်၊ မိုးမောက်မြို့နယ်မှာ ဧပြီလ ၁၂ ရက်နေ့က စစ်ကောင်စီတပ်တွေနဲ့ ကချင်လွတ်မြောက်ရေးတပ်မတော် KIA တို့ တိုက်ပွဲဖြစ်ရာမှာ၊ စစ်တပ်ဘက်က ပစ်ခတ်တဲ့ လက်နက်ကြီးထိမှန်ပြီး အသက် ၈၃ နှစ်အရွယ် အဘွားအိုတစ်ဦး သေဆုံးခဲ့ကြောင်း ဒေသအခြေစိုက် Kachin Waves အဖွဲ့က ဒီကနေ့ ဧပြီလ ၁၃ ရက်နေ့မှာ သတင်းထုတ်ပြန်လိုက် ပါတယ်။

**မြစ်ငယ်ပစ်ခတ်မှု ဒဏ်ရာရသူတွေရှိ (BBC)**

CDM လုပ်နေသူ ဝန်ထမ်းတွေနေထိုင်နေတဲ့ မန္တလေးတိုင်း မြစ်ငယ်မြို့မှာ စစ်ကောင်စီတပ်တွေနဲ့ မြို့ ခံတွေကြား ထိပ်တိုက်ရင်ဆိုင်မှုတွေဖြစ်ပြီး ဒဏ်ရာရသူတွေ ရှိခဲ့တယ်လို့ ဒေသခံတွေဆီက သိရပါတယ်။ CDM လုပ်တဲ့ ဝန်ထမ်းတွေအတွက် လှူထားတဲ့ပစ္စည်းတွေကိုစစ်တပ်ဘက်က လာသိမ်းဖို့ ကြိုးစားရာကနေ စတင်ဖြစ်ပွားခဲ့တာလို့ အခင်းဖြစ်နေတဲ့နေရာမှာ ဒဏ်ရာရသူတွေ အကူအညီပေးခဲ့တဲ့ ကြက်ခြေနီအဖွဲ့ဝင်တစ်ဦးက ပြောပါတယ်။ "စစ်တပ်အချိန်ကညနေ၅နာရီကျော်လောက်။ နေရာကတော့ ကျောင်းသစ်ကျောင်း သာယာအေးရပ်ကွက်မှာ။ စစ်တပ်ကလူတွေနဲ့ အတူပါလာတဲ့အိမ်စီးကားက လာဝိုင်းတဲ့ သူတွေကို စတိုက်တာ။ ကားတိုက်ခံရလို့ တစ်ယောက် ဒဏ်ရာရသွားတာရှိပေမယ့် ဒဏ်ရာကတော့ သိပ်မပြင်းထန်ပါဘူး။အဲ့လိုတိုက်ခံရတဲ့အတွက် အနီးအနားက လူတွေက ဝိုင်းလာကြတဲ့အချိန်မှာ သူတို့က စပစ်တာလို့" သူက အတည်ပြုခဲ့ပါတယ်။ အဲဒီ ဖြစ်စဉ်မှာ သေဆုံးသူ ၂ ယောက် နဲ့ဒဏ်ရာရသူ အယောက် ၂၀လောက်ရှိတယ်ဆိုတဲ့ ပြောဆိုမှုတွေ ရှိပြီး ဘီဘီစီက ထပ်မံ အတည်ပြုဖို့ ကြိုးစားခဲ့ပေမယ့် ဒဏ်ရာရသူအများအပြားရှိတယ်ဆိုတာကိုသာ အတည်ပြုနိုင်ခဲ့ပြီး သေဆုံးသူကို အခုချိန်အထိ အတည်ပြုနိုင်ခြင်း မရှိသေးပါဘူး။ နောက်ဆုံးရရှိတဲ့ သတင်းအရ မြစ်ငယ်မြို့ ပစ်ခတ်မှုကညနေ ၈နာရီထိုးခါနီးမှာ ရပ်သွားတယ်လို့ သိရပါတယ်။

**တမူး ပစ်ခတ်မှု နွားနို့သည်လင်မယား ၂ ဦး သေဆုံး**

တမူးမြို့မှာ ဒီကနေ့မနက် ၁၀နာရီခန့်က မြို့မ ၁၂ ပါဟဲ တံတားအနီးမှာ နွားနို့သည်လင်မယား ၂ ဦး စစ်ကောင်စီ တပ်ဖွဲ့ဝင်တွေရဲ့ ပစ်ခတ်မှုကြောင့် သေဆုံးခဲ့တယ်လို့ ဒေသခံတွေဆီက သိရပါတယ်။ ဒေသခံတွေဘက်က ကာကွယ်ရေးတပ်ဖွဲ့တွေလည်း တမူးမြို့ကနေ ရှောင်တိမ်းနေချိန်ဖြစ်လို့ နှစ်ဖက် ပစ်ခတ်မှုတွေ မရှိချိန်မှာ အခုလို ပစ်ခတ်ခံရပြီး သေဆုံးခဲ့တာလို့ ဒေသခံတချို့က ပြောပါတယ်။ "သူတို့က တမူးတစ်မြို့လုံးကို နွားနို့ပို့နေကြ။ ကျွန်တော့်အိမ်ကိုတောင် လာပို့ဖူးတယ်။ သူတို့ပစ်သတ်ခံလိုက်ရတာကို သေသေချာမြင်လိုက်ရတဲ့သူတွေအများကြီးရှိတယ်။ အဲ့ဒီလူတွေကတောင် ဓာတ်ပုံတွေရိုက်ပြီးတောင် လိုင်းပေါ် တင်ထားတာတွေ ရှိတယ်။အခုချိန်က တမူးမှာ လမ်းပေါ်ထွက်တဲ့လူတိုင်းကို ပစ်သတ်နေတာ။ သူတို့၂ယောက် နွားနို့ပို့ရင်းနဲ့ ပစ်သတ်ခံလိုက်ရတာ။ အလောင်းကိုတော့ မိသားစုတွေပြန်ရသွားပြီး ချက်ချင်းသင်္ဂြိုဟ်ဖို့ လုပ်ကြတယ်" လို့ ဒေသခံတစ်ဦးက ဆိုပါတယ်။ "တမူးမှာက စစ်တပ်တွေ ထပ်ထပ်တိုးလာတယ်။ နောက်ထပ် စစ်သား ၈၀၀ လောက် လည်း ထပ်တိုးလာမယ်လို့ လည်းကြားရတယ်။ တမူးမြို့ခံကာကွယ်ရေးတပ်ဖွဲ့တွေကတော့ တောထဲမှာရှောင်နေပြီး စစ်တပ်ကိုပြန်တိုက်ဖို့ အရှိန်ယူနေကြတယ်" လို့ သူက မြို့ရဲ့ အခြေအနေကို ပြောပါတယ်။ တမူးနဲ့ နန်းဖာလုံကြားက တံတားပေါ်မှာ စစ်ဆေးမှုတွေ ပြုလုပ်နေပြီး လူ ၃ ဦးကို ဖမ်းထားတယ်လို့လည်း လူမှုကွန်ရက်မှာ ရေးသားနေကြတာကို တွေ့ရပါတယ်။

**ရန်ကင်း အတာအိုးလှုပ်ရှားမှု တစ်ဦး ဖမ်းဆီးခံရ**

ရန်ကင်းမြို့နယ်မှာ ဒီကနေ့ အတာအိုးတော်လှန်ရေးလှုပ်ရှားမှု ဆောင်ရွက်နေချိန်အတွင်းဖြိုခွင်းခံရပြီး သပိတ်ခေါင်းဆောင် ကိုနန်းလင်း လွတ်မြောက်သွားပေမယ့် အမျိုးသမီးတစ်ဦး အဖမ်းခံခဲ့တယ်လို့ သိရပါတယ်။ "တကသကျောင်းသားဟောင်းများ အင်အားစုနဲ့ တက္ကသိုလ်ကျောင်းသားသမဂ္ဂရန်ကုန်တို့ ပူးပေါင်း ပြီး ရဲရဲနီဆွေး အတာအိုးတော်လှန်ရေးဆိုတဲ့ ပြောက်ကျား လှုပ်ရှားမှု ရန်ကင်းမှာလုပ်နေတဲ့ အချိန် ကျွန်တော်တို့ကို လာရောက်ဖြိုခွဲဖမ်းဆီးခဲ့တာပါ။ ကျွန်တော်က ကံကောင်းပြီး လွတ်မြောက်ခဲ့ပေမယ့် ဒီနေ့မှလာကူညီပေးတဲ့ ညီမလေး တစ်ယောက်ကတော့ ဖမ်းဆီး ထိန်းသိမ်းခံလိုက်ရတယ်" လို့ တကသ ကျောင်းသားများအဖွဲ့က ကိုနန်းလင်းက ရှင်းပြပါတယ်။ သူတို့ ကျောင်းသားအဖွဲ့တွေ အတားအဆီးတွေကြားမှာ ပြောက်ကျားသပိတ်တွေ ခပ်စိပ်စိပ် ထွက်လာနေတာနဲ့ ပတ်သက်လို့ကိုနန်းလင်းက ထပ်ရှင်းပြပါတယ်။ "သေချာတာကတော့ ရန်ကုန်မှာပြောက်ကျားလှုပ်ရှားမှုတွေ လူငယ်တွေ ကျောင်းသားတွေ ဦးဆောင်မှုနဲ့ ပုံစံပေါင်းစုံ နည်းလမ်းပေါင်းစုံနဲ့ ကျိန်းသေပေါက်ဆက်ရှိနေမှာပါ။ကျွန်တော်တို့ တောက်လျှောက် ပြောခဲ့သလို တစ်ဗိုလ်ကျရင် နှစ်ဗိုလ်တက်ရပါလိမ့်မယ်။ တစ်ပွင့်ကြွေရင် နှစ်ပွင့်ဝေ ရပါမယ်။ ပြောက်ကျား သပိတ်တွေရဲ့ရည်ရွယ်ချက်က လာမယ့်ရာသီကာလတွေမှာ လူတွေ အင်နဲ့ အားနဲ့ လမ်းမပေါ်ကိုပြန်ရောက် လာဖို့ ရည်ရွယ်ပါတယ်။"

**မန္တလေးအောင်မြေသစ်မီးလောင်၊ အိမ် ၂၁လုံးဆုံးရှုံး၊ အစ္စလာမ်ဘာသာဝင်များရဲ့ အိမ်အများစု မီးထဲပါ**

တာမွေ့ မအူကုန်းရပ်ကွက်ရုံး မီးလောင်ခဲ့ တာမွေ့မြို့နယ် မအူကုန်းလမ်းကျယ်၊ ၁၃၅ လမ်းထိပ်မှာရှိတဲ့ (က)ရပ်ကွက် အုပ်ချုပ်ရေးမှူးရုံး ဧပြီလ ၁၃ ရက် မနက်အစောပိုင်း မီးလောင်ကျွမ်းခဲ့ပါတယ်။

ရန်ကုန်၊ ဦးချစ်မောင်လမ်း ပစ်ခတ်မှု စည်ပင်ဝန်ထမ်းတစ်ဦး သေဆုံး  
ကချင် မိုးမောက်မြို့နယ်မှာ စစ်ပွဲကြောင့် ဒေသခံထောင်ချီ ထွက်ပြေးရ  
တနင်္သာရီတိုင်း NLD လူငယ်တာဝန်ခံနေအိမ်ကို စစ်ကောင်စီဝင်စီး၊ မိသားစုဝင် နှစ်ဦးဖမ်းဆီးခံရ

## International News

နယူကလီယာ ဗုံးကြဲလေယာဉ်တွေပါ ထိုင်ဝမ်နားထိ တရုတ်စေလွှတ် (BBC)

အမေရိကန် ကိုယ်ရှိန်သတ်အောင် လုပ်တာလား၊ ထိုင်ဝမ်ကို တရုတ်က တကယ်သိမ်းလာနိုင်လား

မြန်မာစစ်တပ်ရဲ့ ဖိနှိပ်သတ်ဖြတ်မှုတွေ ရပ်တန့်ရေး ချက်ခြင်း အရေးယူဆောင်ရွက်ဖို့လို (ကုလ လူ့အခွင့်အရေးမဟာမင်းကြီး) (VOA)

မြန်မာနိုင်ငံမှာ စစ်တပ်က ကိုယ့်လူထုကို ဖိနှိပ်သတ်ဖြတ်နေတာ ရပ်တန့်စေဖို့ နိုင်ငံတွေအနေနဲ့ ခိုင်မာပြီး ထိရောက်မှုရှိတဲ့ လုပ်ဆောင်ချက်တွေ ချက်ခြင်း ချမှတ်လုပ်ဆောင်ကြဖို့ လူ့အခွင့်အရေးဆိုင်ရာ ကုလသမဂ္ဂမဟာမင်းကြီး Michelle Bachelet က ဒီကနေ့ တိုက်တွန်းလိုက်ပါတယ်။

## Summary

### အနှစ်ချုပ် (BBC)

- သင်္ကြန်မှာ စစ်ကောင်စီရဲ့တပ်ဖွဲ့ဝင်တွေကို ရေမပက်ဖို့ မြို့နယ်တချို့မှာလိုက်လံကြေညာ
- မြန်မာပြည်သူတွေ အခွန်ရှည်တည်တံ့ငြိမ်းချမ်းရေးရစေကြောင်း အမေရိကန်သံရုံး ဆုတောင်း
- မိုးကုတ်မြို့ အခြေစိုက်တပ်က မနေ့ညပိုင်းမှာ လက်နက်ကြီးတွေ ပစ်ခတ်ခဲ့
- မြန်မာသံအမတ်ဟောင်း ဦးကျော်စွာမင်းကို နေအိမ်ကနေ ဆင်းပေးဖို့ အကြောင်းကြားစာပို့
- မြန်မာစစ်ခေါင်းဆောင်တွေကို ဒဏ်ခတ်ဖို့ကိစ္စ တရုတ်၊ရုရှား ဝင်ဟန့်တားနေတယ်လို့ဆို
- တမူးမြို့မှာ အမျိုးသား ၁ ဦး ပစ်ခတ်ခံရပြီး သေဆုံး
- ကုလလုံခြုံရေးကောင်စီရဲ့ ဆွေးနွေးပွဲကို စစ်ကောင်စီတုံ့ပြန်
- မန္တလေး မြဝတီဘဏ်မှာ ပေါက်ကွဲမှုဖြစ်
- ရေပူဆရာတော်အပါအဝင် လူ ၃၀ ထက်မနည်း ထောင်ဒဏ်ချမှတ်ခံရ
- လားရှိုး နောင်မွန်ရဲကင်းတိုက်ခိုက်ခံရ၊ ၁၄ ဦးသေဆုံး၊ ၇ဦးဒဏ်ရာရ
- ရန်ကုန်တိုင်းထဲက မြို့နယ်တချို့မှာ PSI စလောင်းတွေဖြတ်ဖို့ ကြေညာနေ
- ယူကေ မြန်မာသံအမတ်ကို စစ်ကောင်စီက ဝန်ထမ်းအဖြစ်က ထုတ်

- ယူကေ မြန်မာသံအမတ် CRPH နဲ့ အတူ လက်တွဲ မယ်လို့ကြေညာ
- လှိုင်သာယာမှာ စက်ရုံမီးလောင်မှုဖြစ်
- ကလေးမှာ ပစ်ခတ်မှုတွေဆက်ဖြစ်နေ၊ သေဆုံးသူ ၁၁ ဦးထိရှိလာတယ်လို့ ဒေသခံတွေပြော၊ ပဲခူးမှာလည်း ၂ ဦးသေ။
- စမ်းချောင်းတွေအုပ်ရုံးအနီးပေါက်ကွဲမှုဖြစ်
- လက်ပြန်ကြိုးတုပ် သေဆုံးနေသည့် ဗလီမော်ဇင် ကိုယ့်ကိုယ်ကိုယ်သတ်သေ ဟု ရဲ မှတ်ချက်ပေး
- ရန်ကုန် ခဝဲခြံမျက်မမြင် ကျောင်းတွင် စစ်ကောင်စီ အင်အား၇၀ခန့်ဖြင့်တပ်စွဲထား
- မြစ်ကြီးနားမြို့ Mytel ရုံးမှာ ပေါက်ကွဲမှုဖြစ်
- အေလာဘွမ်မြို့တွင် စကစတပ်ရင်းမှူးအပါ အများအပြားသေ၊ စစ်ရှောင်ထောင်ချီရှိလာ
- မြန်မာ့စီးပွားရေး ၂၀%အထိကျဆင်းနိုင်လို့ ဗြိတိန်ကသုတေသနဌာနခန့်မှန်း
- စကစတပ်ဖွဲ့တွေကို ရေမပက်ဖို့ ရန်ကုန်မြို့နယ်တချို့မှာ ကြေညာ
- ရန်ကုန်မြို့ ၄နေရာခန့် ပေါက်ကွဲမှုဖြစ်၊ ဦးချစ်မောင်လမ်းမှာပစ်ခတ်မှုဖြစ်၊ ကားများတားဆီးရှာဖွေနေ
- -တောင်တွင်းကြီးမှ ရွာ၃ရွာကို စကစတပ်ကဝင်ဖျက်ဆီး လူထောင်ချီတိမ်းရှောင်နေရ

- - တမူးကို ၄၈နာရီ မာရှယ်လောထုတ် စကစတပ်ပစ်ခတ်လို နွားနီသည် အစ္စလာမ်ဘာသာဝင် လင်မယား၂ဦး သေဆုံး
- -စစ်တပ်နဲ့ စီးပွားလုပ်တဲ့ အိန္ဒိယAdaniဆိပ်ကမ်းကုမ္ပဏီ USစတော့ဈေးကွက်စာရင်းထဲက ဖယ်ရှားခံရ
- -မုံရွာတွင် ညပိုင်းပေါက်ကွဲမှုအချို့ဖြစ်
- - ဖားကန့်မှာ ဆန္ဒပြပွဲဖြိုခွင်းဖိုလာတဲ့ယာဉ်တန်း မိုင်းခွဲခံရ စကစတပ်ဖွဲ့ဝင်၅ဦးထက်မနည်းသေ
- - မိုးကုတ်အနီးတိုက်ပွဲ စကစတပ်ဖွဲ့ဝင် ၁၀ဦးသေဆုံး
- - ပူတာအိုခရိုင်၌စစ်ကား ၁ စီး မိုင်းခွဲခံရ၊ စက္ကူကား ကြားဖြတ်တိုက်ခိုက်ခံရပြီး ၁၀ဦးခန့်သေ



## Recreation

### "ဘယ်သီချင်းနဲ့မှ လိုက်ဖက်ခြင်းမရှိ"

ငှက်လည်း မျှော်တယ်  
ပိတောက်ကလည်း မျှော်တယ်  
အတာအိုးကလည်း မျှော်တယ်  
ငှက်ပိတောက်နဲ့ အတာအိုးတွေက မျှော်သလို  
ပြန်မလာနိုင်သူတွေကို  
မျှော်တယ်  
ပြန်လာမယ့်သူတွေကို  
မျှော်တယ်။

ကောင်းကင်ထဲ အနာဂတ်ရှိသယောင်  
ကြယ်တွေပဲ အဲဒီအနာဂတ်ကိုငိုထားသယောင်  
မျှော်တယ်  
"သံပုံးသံတွေ ဆူညံနေပြီး  
လူတွေကတော့တိတ်ဆိတ်နေတယ်"က မျှော်တယ်။

မျှော်လင့်ချက်က မျှော်ပြီး  
မျှော်လင့်ချက်က ပြန်မျှော်လို  
စိတ်နှလုံးချင်း ဆုံတဲ့အခါ  
ယုံနိုင်ဖွယ်ရာ အပြည့်နဲ့  
အမှတ်တရတွေအကြောင်း  
ခေါင်းလောင်းထိုး ထွန်းညှိကြမှာ။

အခုတော့  
သင်္ကြန်ကလည်း မျှော်တယ်  
ရေကလည်း မျှော်တယ်  
ခြောက်သွေ့လမ်းသွယ်တွေကလည်း မျှော်တယ်  
သင်္ကြန်နဲ့ ရေနဲ့ ခြောက်သွေ့လမ်းသွယ်တွေကမျှော်သလို  
"ငါတို့ကိုယ်၌ ဆန္ဒနဲ့ အာသီသတွေ ဖြစ်သွားကြသည်အထိ"ကလည်း  
လက်သုံးချောင်း အလံတော်အောက် တိုးဖျော့ သန်မာ  
မျှော်နေပါတော့တယ်။ ။